

QORTI TA' L-APPELL KRIMINALI

IMHALLEF

ONOR. VINCENT DEGAETANO LL.D.

Seduta Nru XLVI
Illum 7 ta' Mejju, 2001

Appell Nru 12/2001

Il-Pulizija
(Spettur Pio Pisani)

v.

Christopher Ellul

Il-Qorti,

Rat l-imputazzjonijiet migjuba mill-Pulizija Ezekuttiva kontra Christopher Ellul talli f'dawn il-Gzejjer, fil-Gnejna, limiti ta' l-Mgarr, Malta, nhar l-erbatax (14) ta' April 2000, ghall-habta ta' nofs il-lejl u ghoxrin minuta (1) bil-vjolenza kkommetta stupru fuq il-persuna ta' Sabrina Sauter ta' dsatax il-sena, liema reat sar meta l-istess persuna ma kienetx tista tirrezisti ghal xi raguni ndipendenti mill-ghemil tal-imputat Christopher Ellul u minhabba l-mezzi qarrieqa li nqeda bihom; (2) b'eghmil zieni kkorrompa lill-imsemmija Sabrina Sauter, liema delitt sar b'theddid, b'qerq u bil-vjolenza; (3) bla ordni skond il-ligi ta' awtorita` kompetenti, u barra mill-kazijiet li fihom il-ligi taghti s-setgha lill-privat li jarresta lil hati, zamm jew issekwestra lil Sabrina Sauter kontra l-volonta` taghha, liema persuna arrestata, mizmuma jew issekwestrata giet mhedda bil-mewt u giet offiza fuq il-persuna [taghha u giet] imgieghla taghmel xi haga jew toqghod ghal xi haga li toffendi l-misthija tassess taghha; (4) minghajr il-hsieb li joqtol jew li jqiieghed il-hajja tal-imsemmija Sabrina Sauter f'periklu car, ikkaguna hsara fuq il-persuna taghha, kif iccertifikat it-tabiba Maria Borda; (5) offenda l-pudur jew il-morali b'eghmil li sar f'lok pubbliku jew espost ghall-pubbliku; (6) u aktar, talli sar recidiv b'sentenzi moghtija nhar id-9 ta' Settembru, 1991 (Awla 1), u nhar is-26 ta' Mejju 1997 (Awla 6), liema sentenzi saru definitivi; (7) talli [kkommetta reat fil-periodu operattiv ta'] sentenza sospiza moghtija nhar it-8 ta' Ottubru, 1999 mill-Qorti tal-Appell Kriminali mill-Imhallef Carmel Lino Agius LL.D. (Seduta Numru LXX11, Appell Numru 182/94); (8) talli [kkommetta reat fil-periodu operattiv ta'] sentenza sospiza moghtija nhar l-1 ta' Gunju, 1998 mill-Magistrat Tonio Micallef Trigona LL.D.; (9) kif ukoll talli [kkommetta reat fil-periodu operattiv ta'] sentenza sospiza moghtija nhar it-28 ta' Mejju, 1998 mill-Magistrat Tonio Micallef Trigona LL. D.;

Rat is-sentenza tal-Qorti tal-Magistrati (Malta) tal-10 ta' Jannar, 2001, li permezz taghha dik il-qorti sabet lill-imsemmi Christopher Ellul mhux hati

skond l-ewwel imputazzjoni u skond it-tieni imputazzjoni, izda sabitu hati skond l-imputazzjonijiet l-ohra kollha (cioe` skond it-tielet, ir-raba', il-hames, is-sitt, is-seba', it-tmien u d-disa' imputazzjonijiet) (fir-rigward tas-sitt imputazzjoni dik il-qorti fissret li kienet qed issib lill-imputat li hu recidiv kemm skond l-Artikolu 49 kif ukoll skond l-Artikolu 50 tal-Kodici Kriminali); is-sentenza tkompli hekk:

“In vista tas-suespost ghalhekk qed tordna li t-tlett sentenzi fuq citati [isiru] operattivi u cioe` s-sentenza moghtija fit-8 ta' Ottubru, 1999 mill-Qorti ta' l-Appell Kriminali fejn kien gie kkundannat sentejn prigunerija sospizi, dik moghtija fl-1 ta' Gunju, 1998 mill-Qorti tal-Magistrati (Malta) fejn gie kkundannat disa' xhur prigunerija sospizi u dik moghtija mill-Qorti tal-Magistrati (Malta) nhar it-28 ta' Mejju, 1998 fejn kien gie kkundannat disa' xhur sospizi u cioe` dawn it-tlett snin u nofs prigunerija jigu in effett immedjat.

“In oltre il-Qorti tiddikjara li qed issib lill-imputat Christopher Ellul hati tal-akkuzi kollha kif dedotti kontra tieghu salv l-akkuza ta' stupru u ta' korruzzjoni ta' minorenni minn liema zewg akkuzi qed tilliberah, u tikkundannah kompleksivament bl-applikazzjoni tal-Artikolu 17 tal-Kap. 9 tal-Ligijiet ta' Malta li jitratta dwar konkors ta' reati u piena ghal piena addizzjonali ta' sentejn.

“Ghalhekk b'kollox l-imputat irid jaghmel hames snin u nofs prigunerija.

“Il-Qorti tiddikjara li z-zmien li l-istess imputat ghamel taht arrest preventiv in konnessjoni ma' dan il-kaz ghandu jitnaggas miz-zmien li l-imputat irid jiskonta fil-Facilita' Korrettiva ta' Kordin in konnessjoni ma' din l-istess kawza.” (sottolinear ta' l-ewwel qorti);

Rat ir-rikors ta' appell ta' l-istess Christopher Ellul, minnu ppresentat fil-22 ta' Jannar, 2001, li permezz tieghu talab ir-riforma ta' l-imsemmija sentenza;

Rat l-atti kollha tal-kawza, inkluz ir-rikors tat-3 ta' Mejju, 2001; semghet lid-difensuri tal-partijiet; ikkunsidrat:

Dana l-appell hu, fil-parti l-kbira tieghu, wiehed fieragh, u dan ghar-ragunijiet li ser jigu mfissra man mano li jigu ezaminati *seriatim* id-diversi aggravji tal-appellant. L-ewwel aggravju ta' l-appellant hu li l-ewwel qorti injorat (skond hu) dak li qal P.C. Alfred Micallef meta xehed fis-27 ta' Novembru, 2000, fis-sens illi dana x-xhud “kien irrileva illi ma rax tracci ta' xi *struggle* li suppost li sehhet fil-van minhabba l-allegata resistenza tat-tfajla”. L-appellant jghid ukoll li dana x-xhud kien kien qal li l-hwejjeg tat-tfajla “kienu mitwijn puliti fuq is-seat ta' wara”, kliem li, skond l-appellant, ma giex registrat mill-Magistrat “allavolja saret enfasi kbira fuqha **[recte:** fuqhom, cioe` fuq dawn il-kliem] mill-avukat difensur a tempo vergine”. Din il-Qorti, pero', tosserva li fid-deposizzjoni tieghu tas-27 ta' Novembru, 2000, fol. 98 (P.C. Micallef xehed precedentement fis-17 ta' April, 2000, fol. 27) l-imsemmi kuntistabbli ma jghid xejn fuq xi sinjali ta' kolluttazzjoni, la li ra tali sinjali u anqas li ma rax. Din il-Qorti fi kwalunkwe kaz tara li t-tip ta' resistenza li offriet Sabrina Sauter fl-ispazju konfinat ta' van ma kienx tali li kellu necessarjament ihalli xi sinjali vizibbli, bhal tkissir u/jew tifrik. Kwantu ghall-kwistjoni tal-hwejjeg tat-tfajla allegatament “mitwijn puliti”, din il-Qorti regghet semghet lill-imsemmi kuntistabbli fit-30 ta' April, 2001, u dan mhux biss qal li ma jiftakarx li qatt qal kliem simili quddiem l-ewwel qorti, izda addirittura qal li hu jiftakar li l-hwejjeg

tat-*tfajla* kienu “*mitfughin b’mod bl-addocc qisek tfajt xi haga u waddabtha fuq is-seat ta’ wara*”. L-appellant jilmenta wkoll li l-ewwel qorti, fis-sentenza taghha, ikkwotat hazin id-deposizzjoni ta’ dana l-kuntistabbli meta qalet illi “*huwa (P.C. Alfred Micallef) kkonferma li permezz ta’ torch ra lil Sabrina Sauter gharwiena huta u li l-imputat kien qed jittanta jirrepjaha u li beda jheddidha li kien ser joqtolha jekk ma tikkooperax mieghu*”. Skond l-appellant, P.C. Micallef qatt ma qal dana l-kliem, u dana l-kliem “*ma jinsab registrat imkien fix-xiehda ta’ P.C. Micallef*”. Issa, jew l-appellant – jew min irrediga l-appell a nom tieghu – ma rax id-deposizzjoni ta’ l-imsemmi kuntistabbli tas-17 ta’ April, 2000 (fol. 27), jew dak li jkun qed jipprova jilghab bid-dskors. Fil-parti tas-sentenza li minnha qed jilmenta l-appellant huwa evidenti li l-ewwel qorti, b’referenza ghat-tentattiv ta’ stupru u ghat-theddid, kienet qed tghid dak li Micallef qal li qaltlu Sauter u mhux dak li kien ra b’ghajnejh. Ghal kull buon fini qed tigi riprodotta l-parti relattiva tad-deposizzjoni ta’ l-imsemmi kuntistabbli:

“*Minnufih inzilna mill-karozza tal-pulizija taghna u morna bit-torch inharsu x’kien qed jigri go l-van. Sibna tfajla bla hwejjeg fuq is-seat bilqeghda fuq is-seat ta’ wara d-driver u lill-imputat liebes flokk u bil-qalziet ta’ taht qisu bil-wieqfa fil-van. It-*tfajla* qaltilna li kien qed jittanta jirrepjaha u qalet li beda jheddidha li kien ser joqtolha jekk ma tikkooperax mieghu fis-sens li taghmel dak li jrid hu minnha*” (fol. 27-28).

Ghalhekk dana l-ewwel aggravju ta’ l-appellant huwa wiehed immaginarju.

It-tieni aggravju hu, bazikament, fis-sens li l-ewwel qorti ma kellhiex temmen il-versjoni ta’ l-akkadut moghtija mill-imsemmija Sauter u tiskarta l-versjoni tieghu. Hu jghid in partikolari li meta l-ewwel qorti qalet, fis-sentenza taghha, li meta tigi biex tapprezza l-kredibbilita` ta’ xhud (inkluza, allura, l-kredibbilita` tieghu peress li huwa xehed fil-15 ta’ Dicembru, 2000), wiehed ghandu jiehu in konsiderazzjoni, fost affarijiet ohra, l-*imgieba*, kondotta u karattru tax-xhud, l-ewwel qorti jigi li skartat il-versjoni tieghu “*ghaliex huwa kien instab hati ta’ reati qabel*”. Dana l-aggravju hu infondat. Ma hemm xejn fis-sentenza ta’ l-ewwel qorti li jista’ b’xi mod jindika li dik il-qorti tat interpretazzjoni differenti lill-kliem “*imgieba, kondotta u karattru tax-xhud*” (uzati fl-Artikolu 637 tal-Kap. 9) minn dik li komunement tinghata lil dawn l-istess kliem, u cioe` il-mod kif ix-xhud igib ruhhu fuq il-pedana tax-xhieda, l-*imgieba*, il-kondotta u l-karattru kif manifestati u kif jemergu minn fuq il-pedana tax-xhieda. Wara li din il-Qorti ezaminat bir-reqqa kollha d-diversi deposizzjonijiet, ma tara li hemm ebda raguni ghala ghandha tiddisturba l-apprezzament tal-provi maghmul mill-ewwel qorti. Anzi din il-Qorti, bhall-ewwel qorti, hi konvinta li l-versjoni moghtija minn Sauter hija l-versjoni vera, u cioe` li hija giet mehuda b’ingann u kontra l-volonta` taghha fil-bajja tal-Gnejna, li hemmhekk giet mizmuma kontra l-volonta` taghha u mhedda sabiex l-appellant ikun jista’ jaghmel atti ta’ libidini fuqha u fil-presenza taghha, u li waqt dan kollu hija sofriet ukoll xi offizi hfief fuq il-persuna taghha.

It-tielet u r-raba’ aggravji, li jistghu konvenjentement jigu kkunsidrati flimkien, huma fis-sens li ma giex pruvat fil-grad li trid il-ligi li Sauter kienet giet mizmuma jew sekwestrata bi ksur ta’ l-Artikolu 86 tal-Kodici Kriminali. Din il-Qorti ma taqbilx. Ghandu jigi osservat li ghall-fini tar-reat in dizamina huwa bizzzejjed, biex jikkonfigura dana d-delitt, li persuna tigi jew arrestata jew mizmuna jew issekwestrata kontra l-volonta` taghha u minghajr ordni skond il-

ligi ta' l-awtorita` kompetenti. F'dana l-kaz din il-Qorti, bhall-ewwel qorti, hi sodisfatta li Sauter mhux biss ittiedet f'post dizbitat kontra l-volonta` taghha izda li inzamm hemm bil-forza u kontra l-volonta` taghha mill-appellant sabiex huwa seta' jaghmel l-atti aktar l-fuq imsemmija. Ghalhekk dawna l-aggravji qed jigu wkoll respinti.

Il-hames aggravju hu, bazikament, li l-appellant ma uzax vjolenza jew hedded li joqtol lill-imsemmija Sauter. Dana l-aggravju wkoll jirrisulta infondat fid-dawl tad-deposizzjoni ta' l-imsemmija tfajla. Kwantu ghas-sitt aggravju, l-appellant jikkontendi li l-offizi ta' natura hafifa ma gewx ippruvati minghajr dubbju ragjonevoli. Hu jghid in partikolari li t-tabiba (Dott. Maria Borda) "ikkonfermat illi t-tfajla hija mara li gisimha delikat hafna u jimmarka ma' l-anqas haga". Din il-Qorti ghal darba ohra tosserva li din ix-xhud imkien ma qalet dak li qed jallega l-appellant (ara d-deposizzjonijiet taghha a fol. 22-23, u 101-102). Dak li qalet din ix-xhud hu li l-hmura li rriskontrat fuq in-naha ta' quddiem ta' ghonq Sauter u fuq spallejha kien ir-risultat ta' certu ammont ta' taghfis ("pressure"). Din il-hmura (*erythema*) u l-grif riskontrati jammontaw ghal offizi hfief fuq il-persuna; u l-ewwel qorti setghet legalment u ragjonevolment tikkonkludi li dwana l-offizi gew kagunati mill-appellant waqt li hu kien qed izomm bil-forza lil Sauter kemm barra kif ukoll gewwa l-van.

Is-seba' aggravju ta' l-appellant hu li fir-rigward tal-hames imputazzjoni u r-reat kontemplat fl-Artikolu 209 tal-Kodici Kriminali, jonqos l-element tal-pubblicita`. Dana l-aggravju huwa wiehed fieragh. Il-fatt li dak li gara sehh fid-dizabitat u fis-satra tal-lejl ma jfissirx, skond guriprudenza kostanti, li ma sehhx "f'lok pubbliku jew f'lok espost ghall-pubbliku". Inoltre, galadarba ma jirrisultax li l-van in kwistjoni kellha xi tendini u li dawn kienu migbuda b'mod li dak li jkun ma setax minn barra jara x'kien qed isir gewwa l-istess van, hemm l-element tal-pubblicita` ghall-finijiet ta' l-imsemmija disposizzjoni¹.

L-ahhar aggravju ta' l-appellanti jirrigwarda l-piena. Huwa fil-fatt dana l-aggravju li ser izomm lil din il-Qorti milli tiddikjara l-appell bhala wiehed fieragh fit-termini ta' l-Artikolu 429(2) tal-Kodici Kriminali, u dana peress li l-ewwel qorti ma kienitx korretta fl-applikazzjoni tal-piena f'dana l-kaz. Jibda biex jinghad li fil-fatt hemm tnejn u mhux tlett sentenzi ta' prigunerija sospizi li kellhom jigu attivati, u dana peress li s-sentenza tal-1 ta' Gunju, 1998 kienet effettivament (u erroneament) qed tapplika l-Artikolu 28B(2)(b) tal-Kodici Kriminali u testendi l-periodu operattiv ta' sentenza precedenti, cioe` tas-sentenza tat-28 ta' Mejju, 1998². Ghalhekk iz-zewg sentenzi li kellhom jigu attivati huma dawk tat-8 ta' Ottubru, 1999 (sentejn prigunerija) u tat-28 ta' Mejju, 1998 (disa' xhur prigunerija). L-ewwel qorti naqset ukoll milli tapplika s-subartikolu (2) ta' l-Artikolu 28E tal-Kodici Kriminali meta giet biex tordna li

¹ Kwantu ghall-espressjoni "lok espost ghall-pubbliku" ara *Il-Pulizija v. George Xuereb*, App. Krim., 5/12/97.

² Jinghad "erroneament" ghax jekk wiehed jaqra s-sentenza tal-1 ta' Gunju, 1998 isib li dik il-qorti proprjament ma kienitx qed tittratta mal-hati talli kkommetta reat, li ghalih hemm piena ta' prigunerija, fil-periodu operattiv ta' sentenza sospiza, u ghalhekk ma kienx applikabbli l-Artikolu 28B. Dik il-qorti, pero`, "ikkonfermat" il-periodu ta' disa' xhur prigunerija (moghti fit-28 ta' Mejju, 1998) u ordnat "...is-sospensjoni tal-istess testendi l-periodu operattiv tieghu zmien tlett snin mill-lum". Peress li ma jirrisultax li sar appell mill-prosekuzzjoni, il-konfuzjoni f'dik is-sentenza tal-1 ta' Gunju, 1998 ma tistax illum tigi rimedjata.

jibdew fis-sehh is-sentenzi sospizi u biex taghti l-piena ghar-“reati l-ohra” (cioe` r-reati ipotizzati fl-imputazzjonijiet tlieta, erbgħa w hamsa). Dak li għamlet l-ewwel qorti kien li wara li ffissat il-piena ghar-“reati l-ohra” – sentejn prigunerija – ziedet magħhom b`mod aritmetiku sentejn, disa` xhur u disa` xhur ohra. Tali komputazzjoni tinjora kompletament l-Artikolu 17(b) tal-Kodici Kriminali li, skond l-Artikolu 28E(2), irid jigi applikat anke meta jkun qed jigu attivati sentenzi sospizi (purche`, naturalment, li l-piena ghar-“reat l-iehor” jew ghar-“reati l-ohra” tkun dik ta` prigunerija għal zmien determinat, għax altrimenti ma jkunx japplika l-imsemmi paragrafu (b) ta` l-Artikolu 17). Fic-cirkostanzi, għalhekk, l-ewwel qorti kellha taghti piena wahda ta` prigunerija li tikkompreni l-oghla piena ta` prigunerija (sentejn) “biz-zieda minn terz san-nofs tal-pieni l-ohra kollha mehudin flimkien” (terz jew nofs ta` sentejn + disa` xhur). Din il-Qorti hi ben konxja li s-subartikolu (2) ta` l-Artikolu 28E donnu jiznaturata l-kuncett kollu tas-sentenza sospiza, għax kull darba li ghar-“reat l-iehor” ikun hemm piena ta` prigunerija oghla minn dik ta` prigunerija sospiza, din ta` l-ahhar ma tigix applikata fl-intier tagħha. Inoltre, l-imsemmi subartikolu (2) ta` l-Artikolu 28E ma jagħmilx sens fl-ipotesi kontemplata fl-Artikolu 28D. Jista`, infatti, jkun hemm it-tentazzjoni li jigi applikat dejjem l-Artikolu 28D biex wiehed jevadi s-subartikolu (2) ta` l-Artikolu 28E. Pero` fil-kaz in dizamina ma hemmx dubbju li l-ewwel qorti kellha tapplika l-Artikolu 28E(2) tal-Kodici Kriminali; u galadarba dana ma għamlitux, ikollha tagħmlu din il-Qorti.

Għall-motivi premeffi din il-Qorti tirrifirma s-sentenza appellata billi:

- (a) tikkonfermaha f`dik il-parti fejn sabet lill-appellant mhux hati skond l-ewwel u skond it-tieni imputazzjonijiet;
- (b) tikkonfermaha f`dik il-parti fejn sabet lill-appellant hati skond it-tielet, ir-raba`, il-hames, is-sitt, is-seba` u d-disa` imputazzjonijiet;
- (c) thassarha u tirrevokaha f`dik il-parti fejn sabet lill-appellant hati skond it-tmien imputazzjoni; u
- (d) thassarha u tirrevokaha fil-bqija, u minflok (i) tordna li għandhom jibdew isehhu s-sentenzi ta` prigunerija sospizi mogħtija mill-Qorti ta` l-Appell Kriminali fit-8 ta` Ottubru, 1999 u mill-Qorti tal-Magistrati (Malta) fit-28 ta` Mejju, 1998; (ii) tikkundannah għall-piena ta` sentejn prigunerija dwar l-imputazzjonijiet numru 3, 4, 5 u 6; u (iii) b`applikazzjoni ta` l-Artikolu 28E(2) tal-Kodici Kriminali tiddikjara li l-piena komplessiva ta` prigunerija li għandu jiskonta l-appellant hija ta` tlett snin u erba` xhur prigunerija, mill-liema periodu għandu jitnaqqas kwalsiasi periodu ta` arrest preventiv li l-appellant diga għamel in konnessjoni ma` dana l-kaz mill-gurnata li fiha tressaq il-qorti fil-15 ta` April, 2000 sad-data tas-sentenza appellata, cioe` sal-10 ta` Jannar, 2001.

Il-Qorti tigbed l-attenzjoni tar-registratur għad-disposizzjonijiet tas-subartikoli (4) u (5) ta` l-Artikolu 28B tal-Kodici Kriminali.

Fl-ahharnett il-Qorti, għall-kull buon fini, tordna li kopja ta` din is-sentenza tigi komunikata lill-Ministru responsabbli mill-Gustizzja u lill-Avukat Generali sabiex dawn jirriflettu sew dwar l-implikazzjonijiet kollha tas-

subartikolu (2) tal-Artikolu 28E tal-Kodici Kriminali, u jaraw jekk huwiex il-kaz li dan is-subartikolu ghandu jitnehha.

(ft) Aldo Testone
Deputat Registratur